

śrīḥ
śrīmate nigamāntamahādeśikāya namaḥ
śrīmān veṅkaṭanāthāryaḥ kavitārkkikakesarī|
vedāntācāryavaryo me sannidhattāṃ sadā hr̥di ||

śrībhagavadymunamunibhiḥ anugr̥hītaṃ
|| śrīstotraratnam ||

This document has been prepared by*

Sunder Kidambi

with the blessings of

śrī raṅgarāmānuja mahādeśikan

His Holiness *śrīmad āṇḍavan* of *śrīraṅgam*

*This was typeset using L^AT_EX and the **skt** font.

śrīḥ
śrīmate rāmānujāya namaḥ

॥ śrīstotraratnam ॥

śrīmān veṅkaṭanāthāryaḥ kavītārkikakesarī |
vedāntācāryavaryo me sannidhattāṃ sadā hr̥di ॥

namo'cintyādbhutākliṣṭajñānavairāgyarāśaye |
nāthāya munaye'gādhahagavadbhaktisindhave ॥ 1 ॥

tasmai namo madhujidaṅghrisarojatattva-
jñānānurāgamahimātiśayāntasīmne |
nāthāya nāthamunaye'tra paratra cāpi
nityaṃ yadīyacaraṇau śaraṇaṃ madīyam ॥ 2 ॥

bhūyo namo'parimitācyutabhaktitattva-
jñānāmṛtābdhiparivāhaśubhairvacobhiḥ |
loke'vatīrṇaparamārthasamagrabhakti-
yogāya nāthamunaye yamināṃ varāya ॥ 3 ॥

tattvena yaścidacidīśvaratatsvabhāva-
bhogāpavargatadupāyagatīrudāraḥ |
saṃdarśayan niramimīta purāṇaratnaṃ
tasmai namo munivarāya parāśarāya ॥ 4 ॥

mātā pitā yuvatayastanayā vibhūtiḥ
sarvaṃ yadeva niyameṇa madanvayānām |
ādyasya naḥ kulapatervakulābhirāmaṃ
śrīmat tadaṅghriyugalaṃ praṇamāmi mūrdhnā ॥ 5 ॥

yanmūrdhni me śrutiśirassu ca bhāti yasmin
asmanmanorathapathaḥ sakalaḥ sameti |
stoṣyāmi naḥ kuladhanam kuladaivatam tat
pādāravindamaravindavilocanasya ॥ 6 ॥

tattvena yasya mahimārṇavaśīkarāṇuḥ
śakyo na mātumapi śarvavitāmahādyaiḥ |
kartuṃ tadīyamahimastutimudyatāya
mahyam namo'stu kavaye nirapatrapāya ॥ 7 ॥

yadvā śramāvadhī yathāmati vā'pyaśaktaḥ
 staumyevameva khalu te'pi sadā stuvantaḥ |
 vedāścaturmukhamukhāśca mahārṇavāntaḥ
 ko majjatorañukulācalayorviśeṣaḥ || 8 ||

kiṃ caiṣa śaktyatiśayena na te'nukampyaḥ
 stotā'pi tu stutikṛtena pariśrameṇa |
 tatra śramastu sulabho mama mandabuddheḥ
 ityudyamo'yamucito mama cābjanetra || 9 ||

nāvekṣase yadi tato bhuvanānyamūni
 nālaṃ prabho bhavitumeva kutaḥ pravṛttiḥ |
 evaṃ nisargasuhr̥di tvayi sarvajantoḥ
 svāmin na citramidamāśritavatsalatvam || 10 ||

svābhāvīkānavadhīkātiśayeśīṛtvaṃ
 nārāyaṇa tvayi na mṛṣyati vaidikaḥ kaḥ |
 brahmā śivaḥ śatamakhaḥ paramaḥ svarāḍiti
 ete'pi yasya mahimārṇavavipruṣaste || 11 ||

kaḥ śrīḥ śriyaḥ paramasattvasamāśrayaḥ kaḥ
 kaḥ puṇḍarīkanayanaḥ puruṣottamaḥ kaḥ |
 kasyāyutāyutaśataikakalāṃśakāṃśe
 viśvaṃ vicitracidacitpravibhāgavṛttam || 12 ||

vedāpahāragurupātakadaityapīḍā-
 dyāpadvimocanamahiṣṭhaphalaprādānaiḥ |
 ko'nyaḥ prajāpaśupatiḥ paripāti kasya
 pādodakena sa śivaḥ svaśirodhr̥tena || 13 ||

kasyodare haraviriñcamukhaḥ prapañcaḥ
 ko rakṣatīmamajaniṣṭa ca kasya nābheḥ |
 krāntvā nigīrya punarudgirati tvadanyaḥ
 kaḥ kena vaiṣa paravāniti śakyaśaṅkaḥ || 14 ||

tvāṃ śīlarūpacaritaiḥ paramaprakṛṣṭa-
 sattvena sāttvikatayā prabalaiśca śāstraiḥ |
 prakhyātadaivaparamārthavidāṃ mataiśca
 naivāsuraprakṛtayaḥ prabhavanti boddhum || 15 ||

ullaṅghitatrividhasīmasamātiśāyi-
 saṃbhāvanam tava paribrahḍhimasvabhāvam |
 māyābalena bhavatā'pi nigūhyamānam
 paśyanti kecidaniśam tvadananyabhāvāḥ || 16 ||

yadaṅḍamaṅḍāntaragocaram ca yat
 daśottarāṅyāvaraṅāni yāni ca |
 guṇāḥ pradhānam puruṣaḥ param padaṃ
 parātparam brahma ca te vibhūtayah || 17 ||

vaśī vadānyo guṇavān ṛjuḥ śuciḥ
 mṛdurdalayālmadhuraḥ sthiraḥ samaḥ |
 kṛtī kṛtajñastvamasi svabhāvataḥ
 samastakalyāṅaguṇāmṛtodadhiḥ || 18 ||

uparyuparyabjabhuvo'pi pūruṣān
 prakalpya te ye śatamityanukramāt |
 girastvadekaikaguṇāvadhīpsayā
 sadā sthitā nodyamato'tiśerate || 19 ||

tvadāśritānām jagadudbhavasthiti-
 praṅāśasamaṣsāravimocanādayaḥ |
 bhavanti līlā vidhayaśca vaidikāḥ
 tvadīyagambhīramano'nusārīṅaḥ || 20 ||

namo namo vāṅmanasātibhūmaye
 namo namo vāṅmanasaikabhūmaye |
 namo namo'nantamahāvibhūtaye
 namo namo'nantadayaikasindhave || 21 ||

na dharmaniṣṭho'smi na cātmavedī
 na bhaktimān tvaccaraṅāravinde |
 akiñcano'nanyagatiḥ śaraṅya
 tvatpādamūlam śaraṅam prapadye || 22 ||

na ninditam karma tadasti loke
 sahasraśo yanna mayā vyadhāyi |
 so'ham vipākāvasare mukunda
 krandāmi saṃpratyagatistavāgre || 23 ||

nimajjato'nanta bhavārṇavāntaḥ
 cirāya me kūlamivāsi labdhaḥ |
 tvayā'pi labdham bhagavannidānīm
 anuttamaṃ pātramidam dayāyāḥ || 24 ||

abhūtapūrvam mama bhāvi kiṃ vā
 sarvam sahe me sahajam hi duḥkham |
 kiṃ tu tvadagre śaraṇāgatānām
 parābhavo nātha na te'nurūpaḥ || 25 ||

nirāsakasyāpi na tāvadutsahe
 maheśa hātum tava pādapaṅkajam |
 ruṣā nirasto'pi śīśuḥ stanandhayaḥ
 na jātu mātuścaraṇau jihāsati || 26 ||

tavāmṛtasyandini pādapaṅkaje
 niveśitātmā kathamanyadicchati |
 sthite'ravinde makarandanirbhare
 madhuvrato nekṣurakam hi vīkṣate || 27 ||

tvadaṅghrimuddiśya kadā'pi kenacit
 yathā tathā vā'pi sakṛt kṛto'ñjaliḥ |
 tadaiva muṣṇātyaśubhānyaśeṣataḥ
 śubhāni puṣṇāti na jātu hīyate || 28 ||

udīrṇasaṃsāradavāśuśukṣaṇim
 kṣaṇena nirvāpya parām ca nirvṛtim |
 prayacchati tvaccaraṇāruṇāmbuja-
 dvayānurāgāmṛtasindhuśīkaraḥ || 29 ||

vilāsavikrāntaparāvarālayam
 namasyadārtikṣapaṇe kṛtakṣaṇam |
 dhanam madīyam tava pādapaṅkajam
 kadā nu sākṣātkaravāṇi cakṣuṣā || 30 ||

kadā punaḥ śaṅkharathāṅgakalpaka-
 dhvajāravindāṅkuśavajralāṅchanam |
 trivikrama tvaccaraṇāmbujadvayam
 madīyamūrdhānamalaṅkariṣyati || 31 ||

virājamānojjvalapītavāsasaṃ
smitātasīsūnasamāmalacchavim |
nimagnanābhiṃ tanumadhyamunnataṃ
viśālavakṣaḥ sthalaśobhilakṣaṇam || 32 ||

cakāsataṃ jyākiṇakarkaśaiḥ śubhaiḥ
caturbhirājānuvilambibhirbhujaiḥ |
priyāvataṃsotpalakarṇabhūṣaṇa-
ślathālakābandhavimardaśaṃsibhiḥ || 33 ||

udagrapiṇāṃsavilambikuṇḍalā-
lakāvalībandhurakambukandharam |
mukhaśriyā nyakkṛtapūrṇanirmalā-
mṛtāṃśubimbāmburuhojjvalaśriyam || 34 ||

prabuddhamugdhāmbujacārulocanaṃ
savibhramabhrūlatamujjvalādharam |
śucismitaṃ komalagaṇḍamunnasaṃ
lalāṭaparyantavilambitālakam || 35 ||

sphuratkirīṭāṅgadahārakaṇṭhikā-
maṇīndrakāñcīguṇanūpurādibhiḥ |
rathāṅgaśaṅkhāsigaḍādhānurvaraiḥ
lasattulasyā vanamālayojjvalam || 36 ||

cakartha yasyā bhavanaṃ bhujāntaraṃ
tava priyaṃ dhāma yadyajanmabhūḥ |
jagat samastaṃ yadapāṅgasamaśrayaṃ
yadarthamambhodhīramanthyaabandhi ca || 37 ||

svavaiśvarūpyeṇa sadā'nubhūṭayā'pi
apūrvavadvismayamādadhānayā |
guṇena rūpeṇa vilāsaceṣṭitaiḥ
sadā tavaivocitayā tava śriyā || 38 ||

tayā sahāsīnāmanantabhogini
prakṛṣṭavijñānabalaikadhāmani |
phaṇāmaṇivratamayūkhamaṇḍala -
prakāśamānodaradivyaadhāmani || 39 ||

nivāsaśayyāsanapādukāṃśuko-
 padhānavarṣātapavāraṇādibhiḥ |
 śarīrabhedaistava śeṣatāṃ gataiḥ
 yathocitaṃ śeṣa itīrite janaiḥ || 40 ||

dāsaḥ sakhā vāhanamāsanam dhvajah
 yaste vitānam vyajanam trayīmayaḥ |
 upasthitaṃ tena puro garutmatā
 tvadaṅghrisaṃmardakiṇāṅkaśobhinā || 41 ||

tvadīyabhuktojjhitaśeṣabhojinā
 tvayā nisṛṣṭātmabhareṇa yadyathā |
 priyeṇa senāpatinā nyavedi tat
 tathā'nujānantamudāravīkṣaṇaiḥ || 42 ||

hatākhilakleśamalaiḥ svabhāvataḥ
 tvadānukūlyaikarasaistavocitaiḥ |
 grhītataṭṭatparicārasādhanaiḥ
 niṣevyamāṇam sacivairyathocitam || 43 ||

apūrvanānārasabhāvanirbhara-
 prabuddhayā mugdhaividagdhālayā |
 kṣaṇāṇuvat kṣiptaparādikālayā
 praharṣayantaṃ mahiṣīṃ mahābhujam || 44 ||

acintyadivyaḍbhutanityayauvana-
 svabhāvalāvaṇyamayāmṛtodadhim |
 śriyaḥ śriyaṃ bhaktajanaikajīvitam
 samarthamāpatsakhamarthikalpakam || 45 ||

bhavantamevānucaran nirantaram
 praśāntaniśśeṣamanorathāntaraḥ |
 kadā'hamaikāntikanityakiṅkaraḥ
 praharṣayiṣyāmi sanāthajīvitaḥ || 46 ||

dhigaśucimavinītam nirdayaṃ māmalaḥḥ
 paramapuruṣa yo'ham yogivaryāgragaṇyaiḥ |
 vidhiśivasanakādyairdhyātumatyantadūram
 tava pariḥjanabhāvaṃ kāmaya kāmavṛttaḥ || 47 ||

aparāhasahasrabhājanaṃ
 patitaṃ bhīmabhavārṇavodare |
 agatiṃ śaraṇāgataṃ hare
 kṛpayā kevalamātmasāt kuru || 48 ||

avivekaghanāndhadīṃmukhe
 bahudhā santataduḥkhavarṣiṇi |
 bhagavan bhavadurdine pathaḥ
 skhalitaṃ māmavalokayācyuta || 49 ||

na mṛṣā paramārthameva me
 śṛṇu vijñāpanamekamagrataḥ |
 yadi me na dayiṣyase tataḥ
 dayanīyastava nātha durlabhaḥ || 50 ||

tadahaṃ tvadrte na nāthavān
 madrte tvamṃ dayanīyavān na ca |
 vidhinīrmitametamanvayaṃ
 bhagavan pālaya mā sma jīhapaḥ || 51 ||

vapurādiṣu yo'pi ko'pi vā
 guṇato'sāni yathā tathāvidhaḥ |
 tadayaṃ tava pādapadmayaḥ
 ahamadyaiva mayā samarpitaḥ || 52 ||

mama nātha yadasti yo'smyahaṃ
 sakalaṃ taddhi tavaiva mādharma |
 niyatasvamiti prabuddhadhīḥ
 athavā kiṃ nu samarpayāmi te || 53 ||

avabodhitavānimāṃ yathā
 mayi nityāṃ bhavadīyatāṃ svayam |
 kṛpayaiivamananyabhogyatāṃ
 bhagavan bhaktimapi prayaccha me || 54 ||

tava dāsyasukhaikaśaṅgināṃ
 bhavaneṣvastvapi kīṭajanma me |
 itarāvasatheṣu mā sma bhūt
 api me janma caturmukhātmanā || 55 ||

sakṛt tvadākāravilokanāśayā
 tṛṇīkṛtānuttamabhuktimuktibhiḥ |
 mahātmabhirmāmavalokyatāṃ naya
 kṣaṇe'pi te yadviraho'tiduhṣahaḥ || 56 ||

na dehaṃ na prāṇān na ca sukhamāśeṣābhilaṣitam
 na cātmānaṃ nānyat kimapi tava śeṣatvavibhavāt |
 bahirbhūtaṃ nātha kṣaṇamapi sahe yātu śatadhā
 vināśaṃ tat satyaṃ madhumathana vijñāpanamidam || 57 ||

durantasyānāderapariharaṇīyasya mahataḥ
 nihīnācāro'haṃ nṛpaśuraśubhasyāspadamapi |
 dayāsindho bandho niravadhikavātsalyajaladhe
 tava smāraṃ smāraṃ guṇagaṇamitīcchāmi gatabhīḥ || 58 ||

anicchannapyevaṃ yadi punaritīcchanniva raja-
 stamaśchannaśchadmastutivacanabhaṅgīmaracayam |
 tathā'pīthamrūpaṃ vacanamavalambyāpi kṛpayā
 tvamevaivaṃbhūtaṃ dharaṇīdhara me śikṣaya manaḥ || 59 ||

pitā tvaṃ mātā tvaṃ dayitatanayastvaṃ priyasuhṛt
 tvameva tvaṃ mitraṃ gururasi gatiścāsi jagatām |
 tvadīyastvadbhṛtyastava pariḥjanastvadgatirahaṃ
 prapannaścaivaṃ satyahamapi tavaivāsmi hi bharaḥ || 60 ||

janitvā'haṃ vaṃśe mahati jagati khyātayaśasām
 śucīnāṃ yuktānāṃ guṇapurūṣatattvasthitividām |
 nisargādeva tvaccaraṇakamalaikāntamanasām
 adho'dhaḥ pāpātmā śaraṇada nimajjāmi tamasi || 61 ||

amaryādaḥ kṣudraścalamatirasūyāprasavabhūḥ
 kṛtaghno durmānī smaraparavaśo vañcanaparaḥ |
 nṛśaṃsaḥ pāpiṣṭhaḥ kathamahamito duḥkhajaladheḥ
 apārāduttīrṇastava paricareyaṃ caraṇayoḥ || 62 ||

raghuvara yadabhūstvaṃ tādrśo vāyasasya
 praṇata iti dayāluryacca caidyasya kṛṣṇa |
 pratibhavamaparāddhurmugdha sāyujyado'bhūḥ
 vada kimapadamāgastasya te'sti kṣamāyāḥ || 63 ||

*nanu prapannaḥ sakṛdeva nātha
tavāhamasmīti ca yācamānaḥ |
tavānukampyaḥ smarataḥ pratijñāṃ
madekavarjaṃ kimidaṃ vrataṃ te || 64 ||*

*akṛtrimatvaccaraṇāravinda-
premaprakarṣāvadhimātmavantam |
pitāmahaṃ nāthamuniṃ vilokya
prasīda madvṛttamacintayitvā || 65 ||*

|| śrīstotraratnam samāptam ||

*kavitārkikasimhāya kalyāṇaguṇaśāline |
śrīmate veṅkaṭeśāya vedāntagurave namaḥ ||*